


ٹھو کریں

— از : —

پروفیسر حافظ عبدالرزاق ایم۔ اے،



— ناشر : —

ادارہ نقشبندیہ اویسیہ،
دار العرفان منارہ ضلع چکوال

بھلو ال، ضلع، سرگودھا سے ایک خط کا جواب

السلام علیکم ورحمۃ اللہ وبرکاتہ، آپ کا گرامی نامہ پہنچا۔ جواب میں جان بوجھ کر تاخیر کی۔ وجہ یہ کہ آپ نے جو باتیں پوچھی ہیں۔ ان پر بہت سی ذہنی کشتی ہو رہی ہے۔ اس کی وجہ بھی ایک تاریخی عمل ہے۔ جس کا ذکر میں اخیر میں کروں گا۔

آپ نے چار باتوں کے متعلق تو صاف اظہار فرمایا کہ یہ عقیدہ سے تعلق رکھتی ہیں صرف پانچویں بات کے متعلق شرعی حیثیت پوچھی۔

سب سے پہلی بات یہ ہے کہ ان کے متعلق شرعی نقطہ نگاہ سے کچھ کہنا صرف مفتی کا کام ہے۔ عام عالم کا بھی یہ منصب نہیں اور میں نہ یہ ہوں نہ وہ۔ اس لیے میرا کچھ کہنا ایک اناڑی کی رائے سے زیادہ کوئی حیثیت نہیں رکھتا۔ بہر حال آپ نے جس انداز سے پوچھا ہے اس کا تقاضا یہ ہے کہ جو کچھ سمجھ میں آتا ہے کہہ دیا جائے مگر آپ اسے فتویٰ نہ سمجھیں ایک کم علم کی رائے ہی سمجھیں۔

سوال نمبر ۱۸۔ حضور سرور کونین صلی اللہ علیہ وسلم سے متعلق عقیدہ حاضر ناظر اور حرف ندا سے پکارنا دور سے۔

جواب :- سب سے پہلے حاضر و ناظر کے معنی سمجھنا ضروری ہے لغت میں حاضر کے معنی موجود اور ناظر کے معنی دیکھنے والا ہے اور اصطلاح میں حاضر و ناظر کے معنی وہ ہستی ہے جو ہر جگہ ہر وقت موجود ہو اور کائنات کے ذرے ذرے کو دیکھ رہی ہو۔

اس کے بعد یہ دیکھنا ہے کہ عقیدہ کس کو کہتے ہیں؟ عقیدہ ایمان و یقین کا وہ بیج ہوتا ہے جس سے عمل کا درخت پھوٹا نشوونما پاتا اور پھل دیتا ہے پھر یہ دیکھنا ہے کہ اسلام میں عقیدہ کی اہمیت کیا ہے۔ یہ سمجھنے کے لیے نبی رحمت صلی اللہ علیہ وسلم کی ۱۳ سالہ مکی زندگی پر غور کیا جائے تو معلوم ہوتا ہے کہ حضور اکرمؐ نے یہ تیرہ سال صرف عقائد سکھانے اور پختہ کرنے پر صرف کئے۔ عمل کی ابتداء عبادت سے ہوتی ہے تو اس عرصے میں عبادات مسنومہ میں سے کوئی عبادت فرض نہیں ہوئی تھی۔

پھر یہ دیکھنا ہے کہ عقائد کی فہرست قرآن کریم میں دے دی گئی ہے اور جس عقیدے کی تعبیر یا تشریح کی ضرورت پڑی نبی رحمت صلی اللہ علیہ وسلم نے قولا و فعلا کر دی جس کا ریکارڈ حدیث کی کتابوں کی صورت میں موجود ہے۔

پھر یہ دیکھنا ہے کہ نبی رحمت صلی اللہ علیہ وسلم کے ہاتھ پر جو ایک لاکھ سے زائد آدمی اسلام لائے اور بیعت کی۔ حضور اکرمؐ نے ان کو اسلام میں داخل کرتے وقت پھر ان کی تربیت کرتے وقت کیا یہ بھی مطالبہ کیا کہ میرے حاضر ناظر ہونے پر ایمان لاؤ؟ اگر نہیں کیا تو اس کا مطلب یہ ہوا کہ آپؐ نے کسی کو مسلمان کیا ہی نہیں جب عقیدہ ہی اودھورا ہوا تو آدمی اسلام میں داخل کیسے ہو گا۔

پھر یہ دیکھنا ہے کہ حضور اکرمؐ اپنی اس دنیوی زندگی میں بھی حاضر ناظر تھے یا دنیا سے پردہ فرمانے کے بعد حاضر ناظر بن گئے۔ اگر اس دنیوی زندگی میں بھی حاضر ناظر مانا جائے تو یہ ماننا پڑے گا کہ حضور اکرمؐ نے نہ ہجرت کی نہ معراج پر گئے کیونکہ جو حاضر ناظر ہو اس کے آنے جانے کا سوال ہی پیدا نہیں ہوتا بلکہ ان سارے واقعات کا انکار کرنا پڑے گا جن میں بیان ہوا ہے کہ حضور اکرمؐ فلاں جگہ گئے مثلاً طائف گئے۔ بدر گئے۔ احد گئے وغیرہ اور اگر یہ مانا جائے کہ گئے تھے تو حاضر ناظر کے غبارے سے ہوا نکل جاتی ہے۔

اور اگر یہ مانا جائے کہ نہیں حضور اکرمؐ اس دنیا سے پردہ فرمانے کے بعد حاضر ناظر ہو گئے تو اس کے لیے پہلا ثبوت یہ درکار ہے کہ عقیدہ کا تعین اللہ تعالیٰ فرماتا ہے تو یہ وحی کس پر نازل ہوئی کہ اب حضور اکرمؐ حاضر ناظر ہو گئے ہیں اگر ایسا کوئی نہیں کیونکہ وحی تو نبی پر آتی ہے اور نبوت ختم ہو گئی۔ تو اس کے بغیر کیا کیا جاسکتا ہے کہ اگر اسے عقیدہ کہا جائے تو نہ تو اللہ نے سکھایا نہ نبی رحمت صلی اللہ علیہ وسلم نے سکھایا بلکہ یہ ایجاد بندہ قسم کی چیز ہے۔

اب رہی بات حرفِ ندا سے پکارنا۔ تو سب سے پہلے یہ سوال پیدا ہوتا ہے کہ اس کی ضرورت کیا ہے پھر یہ سوال پیدا ہوتا ہے کہ عملی زندگی میں کبھی ایسا ہوا ہے کہ کوئی ان پڑھ اور گنوار آدمی بھی ایسے آدمی کو پکارنا شروع کر دے جو موجود نہ ہو اگر کوئی ایسا کرے تو اسے حماقت سمجھا جاتا ہے۔ یہاں یہ حماقت عبادت کیونکر بن جاتی ہے۔ اور جب عملی زندگی میں اس کی ضرورت کوئی نہیں تو کسی فضول کام کو عبادت قرار دینے میں کیا تک ہے؟ میرے خیال میں اس سوال کے متعلق اس سے زیادہ کچھ کہنے کی ضرورت نہیں۔ آپ تشریف میں بیٹھ کر اس پر غور کریں۔

سوال نمبر 2 :- حضور رسالت مآب صلی اللہ علیہ وسلم سے متعلق نور و بشر ہونے میں عقیدہ اعتدال۔

جواب :- سب سے پہلی بات یہ ہے کہ بشر کس کو کہتے ہیں؟ ظاہر ہے کہ حضرت آدم علیہ السلام کی نسل سے جو مخلوق تعلق رکھتی ہے اسے بشر کہتے ہیں اسی وجہ سے حضرت آدم علیہ السلام

کو ابو البشر کہتے ہیں۔

اب دیکھنا یہ ہے کہ حضور اکرمؐ حضرت آدمؑ کی نسل سے تھے یا نہیں۔

دوسری بات یہ ہے کہ نور کسے کہتے ہیں۔ ایک افسر نے مجھے جواب دیا تھا کہ اللہ نور السموت و الارض۔ اللہ زمین و آسمان کا نور ہے۔ میں نے پوچھا کہ اللہ نظر آتا ہے کہنے لگے نہیں میں نے پوچھا کیا حضورؐ نظر آتے تھے؟ کہنے لگے ہاں نظر آتے تھے۔ میں نے کہا کہ اس معنی کو حل کیجئے کہ نور نظر آتا بھی ہے اور نظر نہیں بھی آتا۔ ایک چیز کی دو متضاد خاصیتیں کیسے ہو سکتی ہیں۔

اس مسئلہ پر غور کرنے کا ایک انداز اور بھی ہے۔ وہو هذا حضور اکرمؐ خالق تھے یا مخلوق تھے؟

مخلوق تھے۔

مخلوق کی کتنی قسمیں ہیں؟

چار قسمیں تو انسان کے حواس کی حدود میں آتی ہیں جمادات نباتات حیوانات اور بشر۔ دو قسمیں اہل فن کے بتانے پر مانتے ہیں فرشتے اور جن۔ یہ چھ قسمیں ایک ہی درجے کی ہیں یا گھٹیا بڑھیا ہیں۔ ان میں کوئی گھٹیا ہے کوئی بڑھیا ہے۔

عقل کیا کہتی ہے کہ حضور اکرمؐ کا تعلق کسی گھٹیا مخلوق سے ہونا چاہیے یا اعلیٰ سے؟ حضور اکرمؐ کا تعلق سب سے اعلیٰ مخلوق سے ہونا چاہیے۔

آپ کے خیال میں سب سے اعلیٰ مخلوق کونسی ہے؟

سب سے اعلیٰ مخلوق فرشتے ہیں کیونکہ وہ نور سے پیدا ہوئے ہیں۔

حضور اکرمؐ معراج پر تشریف لے گئے تھے؟

ہاں تشریف لے گئے تھے۔

آپؐ اکیلے تھے یا کوئی ساتھ بھی تھا؟

جبرائیلؑ آپؐ کے ساتھ تھے جو سب فرشتوں کے سردار ہیں۔

کیا وہ سارے سفر میں حضور اکرمؐ کے ساتھ رہے۔

نہیں سدرۃ المنہیٰ پر رک گئے۔

کیوں رک گئے؟

کہنے لگے میں آگے نہیں جاسکتا میرے پر جل جاتے ہیں۔

اس سے آگے سفر کی انتہا تک حضور اکیلے گئے کیا؟
ہاں اکیلے گئے۔

اب بتائیے کہ جو راستے میں رک گیا وہ اعلیٰ ہے یا جو آخری مقام تک گیا وہ اعلیٰ ہے
اعلیٰ وہ ہے جو آخری مقام تک گیا۔

پھر وہ تو وہی ہے جو ابو البشر کی نسل سے تھا۔ اور جس کی زبان سے اللہ کریم نے بار بار
اعلان کرایا کہ میں بشر ہوں۔ مگر وہ بشر اور ایسا بشر کہ اللہ اس سے باتیں کرتا ہے۔

اس مسئلہ پر غور کرنے کا ایک اور طریقہ بھی ہے جس کا خلاصہ یہ ہے۔ اللہ کریم نور ہے
جیسا کہ اس نے خود فرمایا ہے اور بشر خاکی مخلوق ہے مگر اللہ کا نائب ہے۔ اللہ نے بشر کو احکام
دینے تھے تعلیم دینی تھی مگر خاکی بشر میں یہ ہمت کہاں کہ اللہ سے ہم کلام ہو کر اس سے تعلیم
حاصل کر سکے۔ اگر یہ ممکن ہوتا تو ہر بشر اللہ سے باتیں سنتا اور کرتا اس کا حل یہ نکلا کہ خاکی بشر
کے وجود میں ایک ایسا پرزہ رکھ دیا جس کے دو پہلو ہیں ایک خالق کی طرف دوسرا مخلوق کی طرف
جو پہلو خالق کی طرف ہے وہ نوری ہے۔ اس لیے کہ نور کی بات نور ہی سن سکتا ہے اور جو پہلو
مخلوق کی طرف ہے اس میں خاکی کی خاصیت ہے تاکہ خاکی کو سنا سکھا پڑھا سکے یہ کیسے معلوم
ہوا؟ یہ اس طرح کہ اللہ کریم نے فرمایا **انه لتنزّل رب العلمین نزل بہ الروح
الامین علی قلبک**۔ یعنی یہ قرآن اللہ نے نازل کیا جو نور ہے۔ روح الامین لے کر آیا جو
نور ہے اور تیرے دل پر نازل کیا جو نور ہے یعنی نور نے نور سے لے کر نور تک پہنچا دیا مگر آگے
بشر تک کیسے پہنچا؟ بشر تک پہنچا یا بشر نے زبان کے ذریعے اعضاء و جوارح سے عمل کر کے پہنچایا۔

اس کی تشریح حضور اکرم کی زبان سے ہوتی ہے آپ نے فرمایا میری آنکھیں سوتی ہیں میرا
دل نہیں سوتا نہ سوتا نور کی خاصیت ہے اور سوتا بشر کی خاصیت تو نتیجہ یہ نکلا کہ اللہ سے لینے
کے لیے حضور اکرم نور ہیں اور بشر میں بانٹنے کے لیے آپ بشر ہیں۔

میرے خیال ہے اس مسئلہ پر اس سے زیادہ اور کچھ کہنے کی ضرورت نہیں غور فرما کر نتیجہ
خود نکال لیں۔

سوال 3:- حضور صلی اللہ علیہ وسلم کے متعلق علم غیب کی نسبت عقیدہ اعتدال؟

جواب :- غیب کے معنی پوشیدہ چیز کے ہیں۔ علم غیب کے معنی پوشیدہ چیزوں کو جاننا۔
اصطلاح شریعت میں عالم الغیب کے معنی وہ ہستی جو پوشیدہ چیزوں کے متعلق بغیر کسی کے بتائے اور
بغیر کسی واسطہ کے علم رکھتی ہے اس لیے عالم الغیب سوائے رب العالمین کے اور کوئی نہیں اسی
لئے قرآن کے کئی مقامات پر یہ بیان کیا گیا کہ عالم الغیب سوائے اللہ کریم کے کوئی نہیں اور

کئی مقامات پر نبی رحمت صلی اللہ علیہ وسلم سے اعلان کرایا گیا کہ لا اعلم الغیب یعنی میں عالم الغیب نہیں ہوں۔ مگر دو تین مقامات پر بتایا گیا کہ اللہ کریم اپنے علم غیب سے رسولوں میں سے جس کو چاہے مطلع کر دیتا ہے علم غیب کے متعلق قرآن کریم کی تمام آیات کو ملا کر دو اصول واضح طور پر ظاہر ہوتے ہیں۔

۱۔ علم غیب سوائے اللہ کے کسی کے پاس نہیں۔

۲۔ وہ اپنے علم غیب میں سے اپنے رسولوں میں سے جسے چاہے بتاتا ہے اب اگر کوئی کہے کہ نہیں اللہ کے بغیر اور بھی کوئی عالم الغیب ہے تو اس کے دو جواب ہوں گے اول یہ کہ وہ اعلان کر رہا ہے کہ قرآن غلط کہتا ہے دوم یہ کہ وہ اعلان کر رہا ہے کہ معاذ اللہ 'اللہ نے جھوٹ کہا ہے اور یہ دونوں باتیں کفر ہیں۔

دوسری بات کہ اگر کوئی شخص نبی رحمت صلی اللہ علیہ وسلم کا علم ٹاپنے لگے اور کہے کہ حضورؐ کو اتنا علم تھا یا اللہ نے اتنا علم دیا تو گویا وہ اعلان کرتا ہے کہ:-

۱۔ وہ اللہ کے برابر عالم الغیب ہے کیونکہ وہ جانتا ہے کہ اللہ کا علم غیب اتنا ہے۔
۲۔ وہ اعلان کرتا ہے کہ وہ رسول کے برابر علم رکھتا ہے کیونکہ اسے علم ہے کہ اللہ نے اپنے رسولؐ کو اتنا علم دیا۔ یعنی اللہ نے رسول کو علم دیا اور اس کو بتا دیا کہ میں نے رسول کو اتنا علم دیا ہے۔

۳۔ وہ نبوت کا دعویٰ کرتا ہے کیونکہ اللہ تعالیٰ وحی کا علم انبیاءؑ کو دیتا ہے یہ اصولی بات ہے کہ نبی کے علم ٹاپنے کے لیے وہی آگے آئے جو نبی سے زیادہ علم رکھتا ہو یہ کیونکر ممکن ہے کہ پرائمری کا طالب علم کسی پروفیسر کا علم ٹاپنے لگے۔ اس لیے قرآن و سنت کی تعلیمات سے جو بات ہمیں سمجھ میں آتی ہے وہ یہ ہے کہ آدمی اس حقیقت پر یقین رکھے کہ۔

اللہ کریم نے نبی رحمت صلی اللہ علیہ وسلم کو جس مقصد کے لیے دنیا میں بھیجا تھا اس مقصد کے پورا کرنے کے لیے جتنی تعداد میں اور جتنی مقدار میں علوم کی ضرورت تھی اللہ نے حضورؐ کو سارے کے سارے دے دیئے۔ ان کی مقدار اور حقیقت یا دینے والا جانتا ہے یا لینے والا۔ میں اور آپ خواہ مخواہ جحد جہج نہ مل۔

سوال نمبر ۴:- مسئلہ استدراود اعانت (دور سے اہل قیور کو سامع سمجھ کر امداد طلب کرنا اور ان سے عزت رزق اور مدد طلب کرنا)

جواب:- یہ مسئلہ تو کئی مسئلوں کا مجموعہ ہے ہر ایک سے الگ الگ نمٹنا پڑے گا۔

۱۔ دور سے اہل قبور کو سامع سمجھ کر امداد طلب کرنا۔ اس کی دو صورتیں ہیں یا تو قرآن و سنت میں کوئی ہدایت ہو کہ ایسا کیا کرو۔ پھر تو کرنا چاہیے مگر مجھے کوئی ایسی ہدایت یا حکم نہیں ملا کسی کہ ملا ہو تو وہ کرے۔

۲۔ یا کسی کا تجربہ ہو کہ اہل قبور جب اس دنیا میں ہمارے درمیان رہتے تھے زندہ تھے تو ہم گھر بیٹھے میلوں دور انہیں پکارتے تھے اور وہ جمٹ پہنچ جاتے تھے۔ ہمیں تو ایسا کوئی تجربہ نہیں ہوا بلکہ ہمارا تجربہ تو یہ ہے کہ پاس والے کمرے میں بیٹھے ہوتے اور ہم آواز دیتے تب بھی نہیں سنتے تھے ہاں ان کی خدمت میں حاضر ہو کر کچھ کہتے تو وہ ہاتھ اٹھا کر دعا کر دیتے اور وہ دروازہ دکھا دیتے جہاں سے سب کچھ ملتا ہے کسی کو اس سے مختلف تجربہ ہوا ہو تو کرتا رہے۔

۳۔ رزق اور اولاد طلب کرنا۔ یعنی جب وہ زندہ تھے تب تو رزق اور اولاد اللہ ہی دیتا تھا جب وہ قبروں میں پہنچ گئے اللہ نے یہ چارج ان کو دے دیا؟

اللہ کریم نے اعلان فرمایا ہے ادعونی استجب لکم میرے بندو مجھ سے مانگو میں تمہیں دوں گا۔ اب اگر آدمی کو اللہ کی بات پر اعتبار نہ ہو یا اسے کہیں سے علم ہو گیا ہو کہ اب اللہ کے پاس کچھ نہیں رہا تو وہ جس سے چاہے مانگتا پھرے۔

سوال نمبر ۵:- اذان سے پہلے درود اور اذان کے بعد صلوٰۃ و سلام کی شرعی حیثیت اور شرعی حکم اس کی حیثیت (واجب سنت یا مستحب یا بدعت)۔

جواب :- شریعت نام ہے قرآن و سنت کے احکام اور ان کی تعلیمات کا۔ قرآن کریم بنیادی ماخذ ہے اللہ کریم نے بھیجا نبی رحمت صلی اللہ علیہ وسلم نے امت کو پہنچایا۔ اس کی تفسیر اپنی زبان مبارک سے فرمائی اور اس کے احکام پر عمل کر کے دکھایا اور اپنے شاگردوں سے اپنے سامنے عمل کرایا اس کتاب اور اس کی تفسیر علمی اور عملی مل کر کتاب و سنت کہلاتیں اور ان سے کتابی صورت میں جو شریعت بنی اس کو فقہ کہتے ہیں اور یہ کام صحابہ کے کئی شاگردوں نے کیا مگر چار حضرات ایسے ہیں جنہوں نے شریعت کی مکمل تدوین کی اور اب تک مسلمان ان سے ہی شریعت سیکھتے چلے آ رہے ہیں ان میں سے ہمارے استاد امام ابو حنیفہؒ ہیں انہوں نے کتاب و سنت کے سمجھنے سمجھانے اور پڑھنے پڑھانے میں عمر صرف کی پھر چالیس ماہر علماء کی کمیٹی بنائی جو کئی سال تک مسلسل اس کام میں لگی رہی کہ کتاب و سنت سے شریعت کے مسائل اخذ کر کے جمع کرتے رہیں۔ فقہ حنفی کی تین بنیادی کتب ہیں جن کو متون الثلاۃ کہتے ہیں ان کے علاوہ دو قسم کی اور کتابیں ہیں جن کو شروح اور فتاویٰ کہتے ہیں۔

یہ مسئلہ جو آپ نے پوچھا ہے نہ کتاب میں ہے نہ سنت میں ملتا ہے نہ فقہ حنفی کی مدون کی گئی کتابوں میں اس کا ذکر ہے نہ شروع میں نہ فتاویٰ میں تو میں آپ کو اس کی شرعی حیثیت کیا بتاؤں اور شرعی حیثیت پوچھی جاتی ہے ثواب کے لیے اور یہ مسئلہ ہے ”سواد“ کا یعنی قوم ہو گئی ہے Music Minded اس لیے یہ خوراک تجویز کی گئی ہے۔ میری سمجھ میں تو اس کی حیثیت یہ ہے۔

گانے کی الفت بھی ہے دل میں اور اس کی چاہ بھی

گاتے جاتے ہیں پیکر پر یا رسول اللہ بھی

یاد رہے کہ یہ ”سواد“ کام شروع ہوئے چند برس ہی ہوئے ہیں یا یوں کہنیے کہ جتنی عمر لاؤڈ پیکر کی ہے اتنی یا اس سے کچھ کم عمر اس مسئلہ کی ہے کیا چودہ صدیوں میں لاؤڈ پیکر سے ایجاد ہونے سے پہلے دنیا بھر میں جتنی اذائیں ہوئیں وہ سب غلط ناقص نامکمل بلکہ ناجائز ہوئیں؟ میرے خیال میں آپ کے پانچوں سوالات کے جوابات جو میری سمجھ میں آئے بیان کر رہا ہوں اب ذرا ان مسائل کی تاریخی سرگزشت بھی سن لیں۔

۱۸۵۳ء انگریز غاصبانہ طور پر برصغیر کے حکمران قرار پائے ۱۸۶۰ء میں انہوں نے ایک مہربانی مسلمانوں پر اور اسلام پر کی کہ کاغذات مال میں امام مسجد کو کمین درج کرنے کا حکم دیا اور آج ۲۵ مارچ ۱۹۹۳ء تک امام مسجد کمین درج ہے۔

اس کا اثر یہ ہوا کہ جو لوگ اپنے آپ کو اونچی ذات سمجھتے تھے وہ اس کام سے پیچھے ہٹ گئے اور جو اپنے آپ کو بیچ ذات شمار کئے جانے کا یقین رکھتے تھے وہ آگے بڑھے اور امام مسجد بن گئے۔ چنانچہ آج آپ رسالت میں پھر جائیں امام مسجد آپ کو وہی ملیں گے جن کو معاشرہ آج بھی گھٹیا ذات سمجھتا ہے۔ ان کمین اماموں نے اپنی اہمیت ظاہر کرنے کے لیے اور اپنی ”ٹوہر“ بنانے کے لیے یہ سب مسئلے ایجاد کئے ان میں سے کوئی مسئلہ ۱۸۶۰ء سے پہلے نہیں ملے گا نہ ہمارے ملک کے علاوہ کسی اور جگہ ملے گا۔ یہ ہے ان مسائل کی تاریخی سرگزشت اس مسئلہ پر مزید معلومات کے لیے ملاحظہ ہو کراچی سے ایک خط کا جواب۔

مجھے میرے دوستوں سے بچاؤ

پروفیسر حافظ عبدالرزاق ایم اے

کراچی سے ایک بزرگ کا گرامی نامہ پہنچا جس میں یہ سوال تھا۔ کہ سنا ہے پنجاب میں کانڈات مال میں امام مسجد کو ”کیں“ لکھا ہوا ہے۔ کیا یہ درست ہے؟ اگر ایسا ہے تو کیوں ہے؟ اور ”کیں“ کا مطلب کیا ہے۔

یہ بحث بری نازک ہے اور یہ حادثہ بڑا دردناک ہے۔ مگر اسے منظر عام پر لانا فائدہ سے خالی نہ ہو گا۔

پہلے سوال کا جواب۔ ایک گاؤں کے 1880ء کے کانڈات مال میں سے ایک ضروری حصے کی نقل حاضر ہے۔

خدمت چاکران دیکی

حقوق چاکر دیکی

قسم چاکر
دیکی

نوٹ۔ اس دیمہ میں 3 سیر فی چھایا ٹوپ

ہوتا ہے۔ گڈی 1 سیر جھولی 3 سیر تا 5 سیر۔

آلات کشاوری از قسم آہنی جدید کی تیاری

اور کنہ کی مرمت اس کے ذمے ہے۔

لوہار زمیندار اپنی گرہ سے دیتا ہے۔ سوائے

چندوانے کے اور سب کے لیے کوئلہ

زمیندار کا ہوتا ہے۔ شادی غمی پر کوئلہ لوہار

کا ہوتا ہے۔

فصل ربیع۔ فصل خریف

غلہ فی مل 4 چا غلہ باجرہ

5 گڈی فی مل 4 چا مل سہ

ایک گڈی بتہ کھاری یک۔

لوہار

موہی

غلہ بشرح لوہار۔ جانور جو بوقت شادی و

غمی ذبح ہوں ان کا چمڑہ لیتا ہے اور جو

مر جائے اس کا چمڑہ نصف موہی اور

نصف سلی لیتا ہے۔ جوڑہ سلا دیتا ہے۔

حجام غلہ بشرح لوہار اور شادی پر ایک روپیہ معمولی حجامت بنانا اور شادی غمی میں کھانا پکانا نقد بھی دیا جاتا ہے۔ اور پیغام رسائی اس کے ذمہ ہے۔
مسلی ۴ چھا غلہ ایک چھا غلہ حج اور کھاری کہنہ اس کے ذمے ہے۔
امام مسجد غلہ فی گھر ایک چھا فی فصل علاوہ اس امامت نماز پنجگانہ نکاح خوانی کے ایک روپیہ نقد بوقت نکاح اور ایک غسل میت تعلیم مذہبی روپیہ میت پر دیا جاتا ہے۔

پنہارہ غلہ یک چھا فی گھر فی فصل اور ایک صفائی مسجد اور وضو کے واسطے پانی مسجد میں گڈی۔ جھولی شادی پر ۴ آنے گرم کرنا اور مسجد کی حفاظت اور مسافران نقدی۔ ۴ آنے غمی پر دیئے جاتے کی خبر گیری اس کے ذمہ ہے ہیں۔

علی ہذا القیاس چاکران دیہی یعنی کیوں کی لمبی فہرست ہے

ایک اور گاؤں کی شرط واجب العرض میں سے صرف امام مسجد کے متعلق نقل کیا ہے اس فہرست میں امام مسجد کا چوتھا نمبر ہے۔ تیسرا حجام کا ہے۔
قسم چاکر دیہی۔ مد نمبر ۴ حقوق خدمات

امام مسجد فی ڈھیری یک چھا۔ فی گھر یک گڈی۔ بوقت تیاری فصل بسم اللہ لکھ کر دینا۔
فی گھر ایک چھا۔ غسل مردہ۔ ۱ روپیہ۔ نماز پڑھانا اور غسل مردہ۔ نکاح خوانی۔
فی نکاح ۱ روپیہ جنازہ پڑھانا۔ حفاظت مسجد و خدمت مسافران اور لڑکوں اور لڑکیوں کو پڑھانا۔

اس گاؤں کی لمبی فہرست میں سے صرف امام مسجد کی مد نقل کی ہے اور یہ آج ۱۹۸۴ء کی بات ہے۔

دوسرا سوال کہیں کا مطلب۔ مراد بچ ذات کے وہ لوگ جن کا کام وڈیروں 'چوہدریوں' خانوں، ملکوں اور سرداروں کی خدمت کرنا ہے اور اس خدمت کے عوض جو قوت لایموت ان کی طرف سے عطا ہو اس کے لیے جسم اور روح کے تعلق کو باقی رکھنا ہے۔

تیسرا سوال کہ ایسا کیوں ہے؟ اس کے جواب کے لیے ماضی بعید کے دھندلکوں میں جھانکنا پڑے گا پھر حال کا مطالعہ کرنا پڑے گا اس طرح جواب کے دو حصے بن جائیں گے یعنی ایسا کیوں تھا

اور ایسا کیوں ہے۔ پہلے جسے کا جواب یہ ہے کہ۔

(۱) ۱۶۰۰ء میں سات سمندر پار سے انگریز اس ملک میں تاجر کی حیثیت سے ایسٹ انڈیا کمپنی کی صورت میں براجمان ہوا۔ تاجر خواہ علمی اعتبار سے علم نفسیات کا واقف نہ ہو عملاً وہ ماہر نفسیات ہوتا ہے۔ چنانچہ انگریز تاجر نے جہاں اپنی تجارت کو استحکام اور وسعت دی وہاں اس ملک کے باشندوں کی نفسیات کا بغور مطالعہ کیا۔ اس نے دیکھا کہ۔

الف۔ اس ملک میں صدیوں سے مسلمانوں کی حکومت چلی آ رہی ہے۔

ب۔ مسلمان حکمران سنی مگر مسلم معاشرہ میں ہندو معاشرت کئی پہلوؤں سے در آئی ہے۔ ان میں سے ایک پہلو یہ ہے کہ مسلمانوں میں بھی ذات پات کی تمیز اسی طرح سوسائٹی کا حصہ ہے جیسے ہندوؤں میں مذہب کا حصہ ہے۔ جس طرح ہندوؤں میں برہمن، کشتی، ویش اور شودر ہیں۔ اور سب سے نیچ ذات شودر ہے۔ اور شودر خواہ کتنا پڑھا لکھا عالم، فلاسفر، مفکر ہو وہ نیچ ہی شمار ہوتا ہے اسی طرح مسلمانوں میں اونچی ذات اور نیچی ذاتوں کا تصور موجود ہے چونکہ یہ ایک زرعی ملک ہے اس لیے اس ملک میں اونچی ذات وہ ہے جس کے قبضے میں زمین ہو اور نیچی ذات وہ ہے جو زمین سے محروم ہو اونچی ذات والے مختلف مقامات پر وڈیرے، چوہدری، خان، ملک اور سردار کے القاب سے پکارے جاتے ہیں اور نیچی والے کام صرف ان بڑوں کی خدمت اور چاکری کرتا ہے۔ اپنا پس خوردہ جو کچھ وہ دے دیں اس پر یہ صابر و شاکر رہیں۔ نیچ ذات کا آدمی خواہ ہزار خوبیوں اور سینکڑوں کمالات کا مالک ہو، وہ حقارت کی نگاہ سے دیکھا جاتا ہے۔ ترجمان حقیقت علامہ اقبالؒ نے اسی کیفیت کو ان الفاظ میں بیان کیا ہے۔

ہو گی نہ زاغ میں پیدا بلند پروازی
خراب کر گئی شاہیں بچے کو صحت زاغ

اس نفسیاتی مطالعہ کے ساتھ انگریز تاجر آہستہ آہستہ حکمرانی کی طرف بڑھنے لگا۔

(۲) ۱۸۵۳ء میں اس کا تجارتی کاروبار قانونی طور پر بند ہو گیا اور انگریزوں کی باقاعدہ طور پر حکمرانی شروع ہوئی۔

(۳) انگریز نے دیکھا کہ ہندو صدیوں سے غلام چلا آ رہا ہے اور یہ غلامی کا خوگر ہے بلکہ لفظ ہندو کے معنی ہی غلام ہے لہذا اس سے کوئی خطرہ نہیں۔

(۴) ہم نے مسلمانوں سے حکومت چھینی ہے۔ ان کا یہ جذبہ پھر ابھر سکتا ہے۔

(۵) مسلمانوں کا دین سے تعلق اور دین میں جہاد کی فرضیت دو ایسی چیزیں ہیں جن کی وجہ

سے مسلمان ہمارے لئے درد سر بن سکتا ہے اس لیے کسی طرح اس کو دین سے دور، بیزار اور متنفر کیا جائے۔

(۶) استدلال کے میدان میں دین پر حملہ ممکن نہیں کیونکہ استدلال میں دین اسلام اپنی برتری کا سکہ منوا چکا ہے اور منوا رہا ہے۔ مسلمانوں کے ساتھ نفسیاتی جنگ کی جائے تاکہ یہ از خود دین اسلام سے دور بلکہ بیزار ہو جائیں اور بے دینی کی طرف لپکنے لگیں اور کیفیت یہ ہو جائے بقول ترجمان حقیقت۔

کہ خود منجھیر کے دل میں ہو پیدا ذوق منجھیری

اس کے لیے انگریز نے چند تدبیریں کیں۔

(الف) یہ اعلان کیا کہ مسلمانوں کے مدارس کے تعلیم یافتہ کو نوکری نہیں ملے گی۔ یہ پیٹ پر لات مارنے کی تدبیر بھی تھی اور اسلامی مدارس اور اسلامی تعلیم سے بیزار کرنے کا نسخہ بھی تھا۔

(ب) ہوٹل کے ہیروں اور دربانوں کے لیے لباس مقرر ہوا۔ پگڑی کلاہ اور ایچکن۔ یہ لباس مسلمان علماء کا تھا۔ اس طرح علماء اسلام کا منصب گرانے اور مسلمانوں کے دلوں میں ان کے لیے حقارت کا جذبہ پیدا کرنے کی نہایت موثر تدبیر تھی۔

(ج) کانڈات میں امام مسجد کو کہیں درج کرنے کا حکم دیا گیا۔

جب دین کے قائد کی حیثیت کہیں کی ہو گی تو دین کا مقام خود بخود گر جائے گا۔ چنانچہ

۱۸۶۰ء میں کانڈات مال میں یہ اندراج ہوا اور امام مسجد کو چاکران دیمہ اور کیوں کی فہرست میں شمار کیا جانے لگا۔

ان تدابیر کا اثر یہ ہوا کہ لوگوں میں دین کا علم حاصل کرنے کا شوق کم ہونے لگا بالآخر نوبت یہاں تک پہنچی کہ دین کا علم حاصل کرنا نقصان دہ اور گھٹیا کام شمار ہونے لگا۔ اور امام مسجد کا کہیں لکھا جانا ایسا تیر تھا جو نشانے پر بیٹھا۔

جن ذاتوں کو کسی اعتبار سے اعلیٰ سمجھا جاتا تھا ان ذاتوں کے لوگوں نے مسجد کی امامت سے جان بچانا شروع کر دیا اور وہ لوگ مسجدوں کی امامت سنبھالنے کے لیے آگے بڑھے جن کو بچ ذات شمار کیا جاتا تھا۔ کیونکہ امامت مسجد میں پھر بھی کچھ عزت تو تھی۔ چنانچہ دیکھتے ہی دیکھتے حالت یہ ہو گئی کہ آپ پورے ملک میں دیہات میں گھوم جائے آپ کو امام مسجد وہی نظر آئے گا جو ”بچی ذات“ سے تعلق رکھتے ہیں۔ مثلاً جولاہے، موچی، ترکھان، لوہار بلکہ میں نے ایک گاؤں میں ایک

سلی امام مسجد دیکھا ہے۔ سلی اسے کہتے ہیں جس کا کام ڈھول بجانا ہوتا ہے۔

پہلی تدبیر کا اثر یہ ہوا کہ پڑھے لکھے لوگ مسجد کی امامت لیے دور رہنے لگے اور گزنیڈ جہل مسجدوں کے امام بننے لگے۔ ایسے ہی ایک امام مسجد کے متعلق سنا ہے کہ کسی گاؤں میں امام نے نماز پڑھائی اور آخر میں سجدہ سو کیا۔ نمازیوں نے کہا حضرت غلطی تو کوئی نہیں ہوئی آپ نے سجدہ سو کیوں کیا؟ جواب دیا ذرا ہوا خارج ہو گئی تھی اس لیے سجدہ سو کر لیا ہے۔

گر ہمیں مکتب است ہمیں ملا

کار مغلان تمام خواہ شد

(اگر یہی سکول ہے اور یہی استاد ہیں تو بچوں کا کام تمام ہوا)۔

انگریز نے دوسری تدبیر وہ کی جو ہر فاتح اور حکمران کرتا ہے سوائے پاکستانی حکمرانوں کے اور وہ تدبیر یہ تھی کہ ملک میں ایسا نظام تعلیم رائج کیا جائے جس کے ذریعے NATIVE (مقامی باشندے) خوں غلامی میں پختہ سے پختہ تر ہوتے چلے جائیں۔ چنانچہ لارڈ میکالے کا تیار کردہ نظام تعلیم رائج کر دیا گیا اور اس کے مطابق نصاب تیار کیا گیا۔ جس کا مقصد یہ تھا کہ غلامانہ ذہنیت کے کالے انگریز تیار کئے جائیں۔ یہ تدبیر بڑی کارگر تھی اور کارگر ثابت ہوئی اس کی قوت علامہ اقبالؒ کے الفاظ میں۔

تعلیم کے تیزاب میں ڈال اس کی خودی کو

ہو جائے ملائم تو جدمر چاہے اسے پھیر

ناشر میں اکسیر سے بڑھ کر ہے یہ نسخہ

سونے کا ہلال ہو تو مٹی کا ہے اک ڈھیر

مسلمانوں کو دین اسلام سے اور دینی علم سے ایک جذباتی تعلق تھا اس لیے وہ میکالے کے نظام تعلیم کو قبول کرنے کے لیے بخوشی اور جلدی آمادہ نہ ہوئے مگر ہندوؤں نے لپک کر اسے ہاتھوں ہاتھ لیا۔ اور اوسر انگریز کی پالیسی بھی یہ تھی کہ مسلمانوں کو تعلیمی میدان میں بھی پیچھے دھکیلا جائے ان دونوں امور کا مجموعی اثر یہ ہوا کہ۔

(الف) 1881ء میں پورے ہندوستان میں گورنمنٹ ہائی سکولوں میں 36886 ہندو اور 363 مسلمان طلبہ پڑھتے تھے۔

(ب) 1881ء میں پورے ہندوستان میں 3155 ہندو اور 75 مسلمان گریجویٹ تھے۔

میکالے کے نظام تعلیم اور انگریزی زبان کے ذریعے انگریز کلچر جو اس ملک میں در آیا اس کا نتیجہ یہ ہوا کہ اسلام کے ساتھ مسلمانوں کا تعلق مدھم پڑتے پڑتے غیر جانبداری سے ہزاری تک

پتہ کیا۔ میکالے کی تعلیم کے متعلق ترجمان حقیقت نے تجزیہ کیا ہے۔

ہم نے سمجھا کہ لائے گی فراغت تعلیم

کیا خبر تھی کہ چلا آئے گا الحاد بھی ساتھ

ایسا کیوں تھا کا جواب تو آگیا کہ یہ انگریز کی ضرورت تھی۔ رہا یہ سوال کہ ایسا کیوں ہے۔ اس کی وجہ بھی نفسیاتی ہے اس اجمال کی تفصیل یہ ہے کہ انگریز جو ورثہ چھوڑ کر گیا ہے۔ اس میں سے ایک نعمت عقلی وہ چند خاندان ہیں جن کی پرورش اور تربیت نسلاً بعد نسل انگریز نے خود کی اور ایک خاص مقصد کے لیے وہ چند خاندان وڈیروں، چوہدروں، ملکوں، خانوں اور سرداروں کے ہیں۔ انہیں انگریز نے ذہنی، فکری، تہذیبی اعتبار سے پورے طور پر اپنے رنگ میں رنگ دیا تھا یہ اول و آخر انگریز تھے۔ صرف لیبل دوسرا تھا۔ انگریز یہاں سے جاتے وقت حکومت کا چارج اسی طبقہ کو دے کے گیا جسے آج ہم آزادی کہتے ہیں یہ ایک قسمت ہے جو ہمارے ساتھ چپکا دی گئی ہے ورنہ اس کی حقیقت صرف یہ ہے کہ ۱۹۴۷ء سے پہلے ہم برطانیہ کے غلام تھے۔ برطانیہ ہمارے سروں پر بیٹھ کر سفید انگریزوں کے ذریعے ہم پر حکومت کرتا تھا اور ہم برطانیہ کے زر خرید غلام تھے۔ ۱۹۴۷ء کے بعد تبدیلی یہ ہوئی کہ ہم اب امریکہ کے غلام ہیں وہ دور اپنے گھر بیٹھا ہوا ریموٹ کنٹرول سے کالے انگریزوں کے ذریعے ہم پر حکومت کر رہا ہے اور ہم امریکہ کے زر خرید غلام ہیں اور ہمیں ترجمان حقیقت کے اس شعر کا مفہوم سمجھ میں آگیا۔

اگر قبول کرے دین مصطفیٰ انگریز

سیاہ روز مسلمان رہے گا پھر بھی غلام

چنانچہ ایکشن کا ڈرامہ یہاں ہوتا ہے اور حکومت امریکہ میں بنتی ہے اگر کسی وجہ سے نہ بن سکے تو امریکہ سے نئی بنائی بھیج دی جاتی ہے۔ انگریز کے ان شاگردان رشید کو کیا ضرورت پڑی تھی کہ دین یا دین کے علمبرداروں کو کوئی عزت کا مقام ملے۔ پر کیوں اس تلخ حقیقت کی طرف توجہ دیتے کہ امام مسجد کو کہیں قرار دینا ایک اسلام دشمن قوم کا شیوہ تھا۔ ہم اس لعنت کو یکسر مٹانا چاہتے ہیں۔ انگریز کے ان جانشینوں کے متعلق انہی میں سے ایک مفکر کی رائے۔

”نوائے وقت ۹۸-۹-۳“ عنوان۔ پاکستان نظریہ اسلام کے تحت وجود میں نہیں آیا۔ تالپور۔

”سابق وزیر دفاع میر علی احمد تالپور نے کہا ہے کہ میں اس سے اتفاق نہیں کروں گا کہ

پاکستان نظریہ اسلام کے تحت وجود میں آیا ہے۔ اگر ایسا ہوتا تو غلام محمد، سکندر مرزا، ایوب خان، یحییٰ خان اور بھٹو جیسے لوگ ہرگز برسرِ اقتدار نہ آتے۔“

لیجئے یہ بات کہنے والا کوئی ”کہیں“ نہیں ایک وڈیرا ہے۔ ان کے ضمیر نے انگڑائی لی اور

بات سچی کہہ گیا اور یہ قابل قدر ہے کیونکہ مشہور ہے۔

ولی را ولی شناسد

تاپور نے جو نام لئے ان کے خیال کے مطابق یہ لوگ کسی اسلامی ملک کے سربراہ ہونے کے قابل ہرگز نہیں تھے۔ ظاہر ہے کہ ان میں مختلف ایسے اوصاف ہوں گے جن کی بنا پر وہ اس اعزاز کے الی نہیں تھے مگر کوئی قدر مشترک ضرور ہوگی۔ شاید ان میں قدر مشترک یہی مجبوری ہو کہ۔

مجھے شرع سے کوئی ضد نہیں پر اس اتفاق کو کیا کروں

کہ جو وقت میکشی کا ہو وہی عین وقت نماز ہو

بہر حال تاپور صاحب کی بات اب تک علی حالہ قائم ہے۔ اس طبقے کی خاص نفسیات ہیں

چنانچہ قرآن کریم نے ان کی نفسیات کا ایک پہلو بڑی تفصیل سے بیان فرمایا ہے۔

1- حضرت نوحؑ نے جب دین کی دعوت پیش کی تو قوم کے وڈیروں نے کہا۔ ”ہم دیکھتے ہیں کہ تیرے پاس ”کیوں“ کی بھرمار ہے۔ ہم بھلا ان کے ساتھ کیسے بیٹھ سکتے ہیں۔ ہم تمہاری برتری تسلیم نہیں کرتے۔ (الشعراء)

2- حضرت عود علیہ السلام نے دین کی دعوت دی تو قوم کے چوہدریوں نے کہا۔ ”ہمیں یوں نظر آتا ہے کہ تم حماقت کی دلدل میں پھنسے ہو۔“ (اعراف)

3- قوم لوطؑ کے نوابوں نے دینی دعوت سن کر کہا کہ ”ان پاکبازوں کو ملک بدر کر دو۔“ (اعراف)

4- قوم شعیبؑ کے خوانین نے کہا لوگو! شعیبؑ کی بات مانو گے تو خسارے میں رہو گے۔

5- قوم فرعون کے سرداروں نے کہا یہ دین تو زنا فساد ہے اور موسیٰؑ بڑا فسادى ہے اے فرعون کیا تو اسے کھلی چھٹی دیئے رکھے گا۔ (اعراف)

6- مکہ کے سرداروں نے کہا کہ اگر دین و ایمان کوئی فضیلت یا آزر کی چیز ہوتی تو تم کس طرح ہم سے سبق لے جا سکتے تھے۔

7- سورہ سبا میں اللہ کریم نے یہ اصول بتا دیا کہ جب بھی ہم نے کسی قوم میں کوئی رسول بھیجا اس قوم کے وڈیروں اور چوہدریوں نے ہمیشہ یہ کہا کہ ہم تمہاری بات نہیں مانتے افرادى قوت اور مال و دولت کے لحاظ سے ہم تم لوگوں سے افضل و برتر ہیں۔

معلوم ہوا کہ یہ طبقہ تو ”بعاً“ دین کا مخالف رہا ہے ان سے کیا توقع ہو سکتی تھی کہ ان کے ہاتھوں دین کی سرہاندى کا کوئی کام ہو سکے۔ دوسری بات یہ معلوم ہوئی کہ یہ برتری اور آزر کے

لیے مرتے ہیں۔ لسان العصر اکبر اللہ آبادیؒ نے ان کی اس پیاس کی تصویر کشی کی ہے۔

کیوں سول سرجن کا آنا روکتا ہے ہم نشیں

اس میں ہے اک بات آنر کی شفا ہو یا نہ ہو

یعنی مرجانا منظور ہے آنر کی بات سے ہاتھ کھینچنا منظور نہیں اور اس کا نتیجہ بھی لسان العصر کی زبان سے سنئے۔

جب سے ہم میں آنر بیل اور سر پیدا ہوئے

سوئے فتنے جاگ اٹھے اور شر پیدا ہوئے

آنر کے لیے اس طبقے کے جنون کا نقشہ کھینچتے ہوئے کہتے ہیں۔

آمادہ ہیں جتنے وہ آنر کے لیے

مادہ نہیں ہوتی اتنی زر کے لیے

تو معلوم ہوا کہ دین یا ایمان کوئی آنر کی بات ہوتی تو یہ طبقہ لپک لپک کر اسے حاصل کرنے کی کوشش کرتا جب اس طبقے کا نظریہ یہ ہے دین اور مذہب سے رغبت کیوں کا کلم ہے تو یہ کیوں اس طرف بڑھیں۔ اگر دین بھی کوئی آنر کی چیز ہوتی تو ان کی توجہ بھی اوجھر ہوتی۔ آج ہمارے ملک کا سروے کر کے دیکھ لیں۔ کہیں کوئی وڈیرا یا چوہدری عالم دین یا دین کا علم پڑھا ہوا ملتا ہے کیا کوئی چوہدری یا سردار کسی مسجد کا امام پایا جاتا ہے۔

کیوں؟ اس لیے کہ ان کی نگاہ میں یہ کیوں کا کام ہے۔ چشم فلک نے یہ منظر بھی دیکھا ہے کہ اس طبقے نے جب دین کو عزت اور آنر کی چیز سمجھا اس کی طرف لپکے چنانچہ عہد نبوت اور دور صحابہؓ کو تو چھوڑے کہ تربیت نبویؐ سے یہ لوگ اس قدر بدل گئے تھے کہ دین کے علاوہ کسی چیز کی عزت اور آنر کا سبب سمجھتے ہی نہیں تھے۔ بعد میں بھی جو مسلمان بادشاہ آئے دین کا علم رکھتے تھے اور علماء کو مصاحب بھی بناتے تھے۔ ابھی ماضی قریب کی بات ہے۔ نواب قطب الدین خان نے مشکوٰۃ المصابیح کی جو شرح مظاہر حق لکھی ہے اس کی حیثیت دینی لٹریچر میں وہی ہے جو شاہ عبدالقادر کے ترجمہ قرآن کی ہے۔ اسی طرح نواب صدیق حسن خان کتنے بڑے دینی عالم اور محقق گزرے ہیں۔ صرف اس لیے کہ وہ دین کو ہی عزت اور آنر کی چیز رکھتے تھے۔ ورنہ حالت تو یہ ہے کہ ہمارے کسی حکمران کو کسی عالم نے چیلنج کیا تھا کہ تم دعائے قنوت ہی سنا دو وہ بیچارہ کیسے سنائے اس کا باپ دادا بلکہ پشتوں تک کسی کو نماز پڑھنے کا حلوہ پیش ہی نہیں آیا تھا۔

اس لیے ۱۸۸۰ء کی انگریز کی میراث ۱۸۸۴ء میں بھی اسلامی جمہوریہ پاکستان کے گلے کا ہار

اب ایسا کیوں ہے کی دوسری وجہ انگریز کا ایک اور ورثہ ہے اور وہ ہے جمہوریت کی لعنت۔ ابلیس نے اولاد آدم سے انتقام لینے کے لیے آج تک جتنے ہتھیار ایجاد کئے ہیں ان میں سب سے زیادہ خطرناک اور ملک ہتھیار یہ جمہوریت ہے۔ جہاں تک اس کے علمی مقام کا تعلق ہے مغرب جس کو قیادت کا درجہ حاصل ہے۔ اس کی رائے یہ ہے۔

(۱) جمہوریت ایک ایسا نظام ہے جس میں اعلیٰ اور نیک خصلت مگر خاموش انسانوں کے لیے کوئی جگہ نہیں۔ یہاں اقتدار لاف زنی کرنے والے دھوکا بازوں کے حصے میں آتا ہے۔
(کارلائل)

(۲) رائے عامہ کا سرچشمہ نہ تو علم ہے نہ عقل و فہم بلکہ اسے ہمیشہ اپنے اپنے گروہ کے مفادات جنم دیتے ہیں۔ (جمہوریت کا بحران۔ ہیرلڈ لاسکی)

مگر ہمارے حکمرانوں نے اسے جمہوریت نہیں رہنے دیا بلکہ اسلامی جمہوریت بنا لیا ہے۔ چنانچہ ۱۹۵۸ء میں اپنی آزاد سلطنت کا نام ”اسلامی جمہوریہ پاکستان“ رکھ لیا۔ قاعدہ ہے کہ بچہ کے پیدا ہوتے ہی اس کا نام رکھا جاتا ہے تو اس ملک کے وجود میں آنے کے ۵ سال بعد اس کا نام تو رکھ ہی لیا۔ یہ ہمارے اس طبقہ کی پھرتی ہے جو اب تک حکمران چلا آ رہا ہے۔ ہم تقسیم ملک سے پہلے کہتے تھے کہ ہمارے پاس بنا بنایا آئین۔ قرآن موجود ہے مشکل تو ہندوؤں کے لیے ہے اور ہوا یہ کہ پاکستان سے چار گنا آبادی والا ملک ۱۹۵۱ء میں دستور بنا دے اور پانچ صوبوں والا پاکستان جس کے پاس آئین موجود تھا۔ وہ ۱۹۵۸ء میں ملک کا نام رکھے اور یہ بھی اس وجہ سے ہو گیا کہ ایک سچ کا مسلمان چوہدری محمد علی کسی طرح حادثہ کے طور پر اقتدار کی حدود میں گھس آیا۔ بہر حال جب یہ اسلامی جمہوریہ بن گئی تو حالات ہی بدل گئے۔ چنانچہ ۱۹۸۸ء میں صدارتی اعلان ہوا۔

”فاسق“ بد دیانت اور غیر متقی لوگ انتخاب نہیں لڑ سکیں گے۔“ (جنگ ۷-۱۰-۸۸)

اور ۹۰ء میں اعلان ہوا۔

”ہر وہ شخص نا اہل ہو گا جو اسلام کے مقرر کردہ فرائض کا پابند نہ ہو۔ کبیرہ گناہوں سے نہ بچتا ہو۔ اخلاقی پستی میں ملوث ہو“ غیر پارسا“ بد دیانت“ فاسق“ سزا یافتہ اور نظریہ پاکستان کا مخالف ہو۔ اسلامی اقدار سے انحراف کرتا ہو۔ اسلامی تعلیمات کا علم نہ رکھتا ہو“ (جنگ ۸-۲۴-۹۰)۔
لیجئے اب تو بات ہی اور ہو گئی چنانچہ الیکشن کمیشن کی چھلنی سے چھن کر جو علماء اور متقی اور پارسا میدان میں اترے ان میں سے جو زیادہ متقی تھے وہ کامیاب ہو گئے۔
اب مصیبت یہ آن پڑی کہ پارلیمنٹ میں جدھر دیکھو متقی ہی متقی۔

ہر اک پھول بجائے خود ایک گلشن ہے
میں کس کو ترک کروں کس کو اختیار کروں

کی کیفیت پیدا ہو گئی مگر اللہ کے بندوں کا اللہ خود ہی کار ساز ہوتا ہے۔ عقدہ کشائی کے لیے ایک نکتہ ہاتھ آ گیا وہ یہ کہ سارے متقی ایسے تھے جن کے تقوے دسی تھے۔ ایک تقوی ولایتی مل گیا (Made in England) اور ولایتی چیز کی برتری تو مسلم ہے۔ اس لیے ولایتی تقوی کو امام المسلمین بنا دیا گیا۔

اب ذرا اس اسلامی جمہوریت اور اس تقوی کی کرامات ملاحظہ ہوں۔

1- نوائے وقت - 5-6-91

”صوبہ سرحد کا سابق وزیر اعلیٰ امان اللہ کنڈی 25 کروڑ روپے کی ہیروئن سمیت پکڑا گیا۔“

2- نوائے وقت - 5-6-91

”بلا ڈکیت گروپ کے سرغنہ سمیت 5 ملزموں کو گرفتار کر لیا گیا۔ S.P کو ”با اثر“ افراد کے فون آئے کہ انہیں چھوڑ دو ورنہ اچھا نہ ہو گا۔“

3- نوائے وقت - 24-9-92

”خصوصی عدالت نے پیپلز پارٹی دور کے وزیر مملکت ملک وارث خان آفریدی سمیت 7 افراد کو منشیات کی سمگلنگ کے ایک مقدمہ میں پانچ پانچ سال قید سخت پچاس پچاس ہزار روپے جرمانہ اور بیس بیس کوڑوں کی سزا سنائی۔“

4- نوائے وقت - 24-6-92

ڈاکوؤں کی سرپرستی اور بھتہ وصول کرنے کے الزامات میں بعض صوبائی وزراء کے خلاف بھی تحقیقات شروع کر دی گئی ہے۔ ایک وزیر مخبر تھے، کابینہ کے اجلاس میں کئے گئے فیصلے ڈاکوؤں تک پہنچاتے تھے۔

5- نوائے وقت - 1-8-92

اچھرہ پولیس لاہور نے ماڈل ٹاؤن کی ایک کوٹھی پر چھاپہ مار کر پیپلز پارٹی کے ایک رہنما اور سابق وفاقی وزیر ملک مختار احمد سمیت 13 خواتین و حضرات کو شراب کے نشے میں دھت ہو کر رنگ رلیاں مناتے ہوئے گرفتار کر لیا ہے ان کے قبضے سے غیر ملکی شراب کی 4 بوتلیں۔ - 13600 روپے کی کرنسی نوٹ برآمد کر لئے ہیں۔ پولیس رپورٹ کے مطابق ملک مختار اعوان سمیت سات افراد شاہی محلہ سے لائی ہوئی چھ عورتوں کے ہمراہ

برہنہ حالت میں ڈانس کرتے ہوئے گرفتار ہوئے۔

6- نوائے وقت 28-11-92

سابق وزیر ریلوے میاں عطاء اللہ دھوکہ دہی کے الزام میں گرفتار۔ کار پر جعلی نمبر لگا رکھا تھا۔ متعدد اعلیٰ افسران سے رقوم لے کر واپس نہیں کیں۔

7- جنگ - 26-6-92

”MQM کے دو ارکان اسمبلی امیر حیدر شاہ اور قبول شاہ ملک سے فرار ہو گئے۔“

8- نوائے وقت 25-8-91

”ذوالفقار اعوان MPA کدڑوں روپے نہیں کرنے کے الزام میں گرفتار کر لئے گئے۔“

9- نوائے وقت 29-8-91

اغواء برائے تاون کے 5 اور ناجائز اسلحہ کے 5 مقدمات میں مغرور طرزان PDA کے MNA خورشید شاہ اور MPA مظہر الحق کے ناقابل ضمانت وارنٹ گرفتاری جاری کر دیئے گئے۔

10- نوائے وقت 6-5-92

ارکان اسمبلی اس قابل نہیں کہ وہ معزز ایوان میں بیٹھیں یہ لوگ تو ہمارے معاشرے کا ”ٹافیا“ ہیں۔ (جسٹس جاوید اقبال)

11- نوائے وقت 18-6-92

اسبلیوں کے ارکان قوم کے لیے خدا کا عذاب بن گئے۔ کھر (خود رکن اسمبلی ہیں)۔

12- نوائے وقت 13-10-92

قوی اسمبلی میں گالیاں، دھمکیاں، حملے، ارکان بے قابو ہو گئے۔ ”یہ حرامزادہ ہے“ نصرت بھٹو نے اسد الرحمان کی طرف اشارہ کر کے کہا اور منہ پر ہاتھ مار مار کر بولتی رہیں۔

یہ ہیں جمہوریت کی برکات اور یہ ہیں پاکستانی تقویٰ اور جمہوریت کے متقیوں کے کارہائے نمایاں۔ بھلا جن کو بات کرنے کی تمیز نہ ہو وہ قوم اور اسلام کی خدمت کریں گے اور جس مجلس میں لکھنؤ کی بھٹیاریوں کا سہا نظر آئے یا جس مجلس میں ”شاہی محلہ کے باسیوں کی قوی زبان“ میں ملاحیاں سنائی جائیں۔ شریف آدمیوں کی مجلس ہے۔ مگر

جمہوریت میں تو یہ تقویٰ کا عطر ہے۔

جنگ 14-4-88 -1-

یہاں کفر، لادینیت اور غنڈہ گردی تو آ سکتی ہے۔ شرافت، اسلام اور انسان دوستی نہیں آ سکتی۔ (مسٹر حمزہ)

نوائے وقت 28-4-92 -14-

کوئی ایماندار اور ذہین شخص الیکشن نہیں لڑ سکتا۔ (آصف احمد علی)

خیر سے آپ الیکشن لڑے بھی ہیں اور وزیر بھی ہیں۔ وہ خود ہی بتائیں کہ وہ کیا ہیں۔

نوائے وقت 24-8-91 -15-

یہ کیا شریعت مل ہے کہ سیاسی نظام اور عدالت کے فیصلے کو متاثر نہیں کرے گا۔ حکومت کے انتظامی ڈھانچے اور پارلیمنٹ کے اختیارات کو متاثر نہیں کرے گا۔ (میاں طفیل محمد)

یعنی اسلامی جمہوریہ پاکستان کی متقیوں پر مشتمل پارلیمنٹ نے ایسا شریعت مل پاس کر دیا جو کفر کو بالکل نہیں چھیڑے گا۔ یعنی کافرانہ اسلام نافذ کر کے دکھا دے گا۔ یعنی اسلام پکار پکار کر کہہ رہا ہے۔

دوستوں کا کرم معاذ اللہ
شکوہ جو دشمنان نہ رہا

نوائے وقت 19-10-92 -16-

موجودہ مل میں شریعت کے سوا سب کچھ ہے۔ (جسٹس جاوید اقبال)۔

کیا ہوا شمع تو نے بجھا دی اے دوست
دہر کے شعلہ زبانوں نے تجھے دار تو دی

نوائے وقت 2-8-92 -17-

”قوانین کو قرآن و سنت کے مطابق ڈالنے کا آرڈیننس نافذ کر دیا گیا۔“

یعنی اسلامی جمہوریہ میں 1992ء تک تعزیرات پاکستان 1880ء اور ضابطہ فوجداری 1898ء رائج رہا۔

نوائے وقت 3-8-92 -18-

توقع ہے کہ قرآن و سنت کو سپریم لا قرار دینے کے لیے آئینی ترمیم قومی اسمبلی

کے موجودہ اجلاس میں پیش کر دی جائے گی۔ جس کی منظوری کے بعد حکومت کا ایک اور وعدہ پورا ہو جائے گا۔ (وزیراعظم)

یعنی 1992ء تک قرآن و سنت کو سپریم لا نہیں بنایا گیا بلکہ 1994ء تک بھی نہیں بنایا گیا تو یہ جمہوریہ اسلامی کیسے بن گئی۔ آدمی اقرار شہادتین سے ہی تو مسلمان ہوتا ہے، اور یہ اقرار دراصل قرآن و سنت کو سپریم لا ماننا ہی تو ہے۔ جب آئین میں قرآن و سنت کو سپریم لا تسلیم ہی نہیں کیا گیا تو ریاست اسلامی کیسے بن گئی۔ اس کے بغیر اس کا نام اسلامی جمہوریہ رکھنا تو ایسا ہے جیسے گھانسی رام کا نام ذوالفقار علی رکھ دیا۔ رہے گھانسی رام مگر اسے ذوالفقار علی کہا کرو۔

تو ایسا کیوں ہے کی دوسری وجہ یہ جمہوریت کی لعنت ہے اس کے ہوتے ہوئے دین شریعت اسلام وغیرہ کو قابل عزت کیونکہ قرار دیا جاسکتا ہے۔ جس جمہوریت میں ایسے متقی "کریم آف نیشن" ہوں اس جمہوریت سے کسی چیز کی توقع کب ہو سکتی ہے۔ یہاں تو اسلام دہائی دے رہا ہے۔

"مجھے میرے دوستوں سے بچاؤ۔"

اس لیے امام مسجد کہیں ہی رہے گا اور کہیں ہی امام مسجد رہیں گے۔ ہاں فوج میں وقفے وقفے بعد امام مسجد کے ساتھ بہتر سلوک ہوتا رہا۔ جس کی صورت کچھ یوں ہے۔

1940ء میں آرمی ریگولیشن میں پادری کا ذکر تو بڑی تفصیل سے ہے۔ آرٹیکل نمبر 1809 سے لے کر 1815 تک پادری کے متعلق تفصیلات ہیں آخر میں ریبلنس بکس میں انجیل کی تین قسموں کا ذکر ہے۔ امام مسجد کا کہیں ذکر نہیں۔ آزادی کے بعد یہی صورت رہی کہ کلاں فور سروسز کے طور پر امام مسجد سویلین بھرتی ہوتے رہے 1957ء میں انکو پشن کا حق دیا گیا۔ 1963ء میں تنخواہ پر نظر ثانی کی گئی اور ایک تقابلی لسٹ تیار ہوئی جس کا کچھ حصہ درج ذیل ہے۔

Category Pay 1949 Pay 1963

Chaplain / Father Rs 100 / fixed Rs 125 - fixed.

Religious Teacher (i) 35 - 5 / 10-45 (i) 75 - 1- 90.

Sand Master 115 - 15 / 2 - 175 170 - 10 - 270 - 15 - 315

ES - 10 - 225.

قابل سے 1963ء تک امام مسجد کا مقام واضح ہو جاتا ہے۔ 1968ء میں سلیٹس بلند کیا گیا

سکیل 5 دیا گیا۔

Unqualified امام کو سقہ لاٹگری وغیرہ بھرتی کرتے تھے اور کام امام مسجد کا لیتے تھے۔

1977ء میں کوئی ایسا جرنیل برسر اقتدار آگیا جو غالباً ”مسجد میں جانے میں عار نہیں سمجھتا تھا اور امام کے منصب سے بھی کسی قدر واقفیت تھی اور وڈیرا یا سردار بھی نہیں تھا۔ ستمبر 1977ء میں ریلجس نیچر یعنی امام مسجد کو کیشنڈ آفیسر اور جونیئر کیشنڈ آفیسر کا رینک دیا گیا جس کو انگریز کے زمانے میں V.C.O یعنی دائرہ کیشنڈ آفیسر کہتے تھے۔ 1977ء سے اب تک فوج میں یہی معمول چلا آ رہا ہے۔ بہر حال فوج میں اب امام مسجد ”کمیں“ نہیں رہا۔ عین ممکن ہے سول میں بھی کوئی ایسا وڈیرا یا چوہدری برسر اقتدار آ جائے جسے کہیں سے یہ علم ہو جائے کہ اسلام میں مسجد اور امام مسجد کا کیا مقام ہے تو کاغذات مال سے کیوں کی فرست سے امام مسجد کا نام خارج کر دیا جائے۔ گو اس کا امکان بہت کم ہے کیونکہ اب تک قرآن و سنت کے مقام کو پہچاننے والا حکمران کوئی نہیں آیا تو امام مسجد بچارے کو کون پوچھتا ہے۔

مگر جفائے وفا نما کہ حرم کو اہل حرم سے ہے
کسی ہنگامے میں بیاں کروں تو صنم بھی کہہ دے ہری ہری
آسمان جمہوریت کے درخشندہ ستاروں کے کارہائے نمایاں تو آپ نے دیکھ لئے اب ذرا بی
جمہوریت کا تجزیہ کر کے دیکھیں کہ اس کے ساتھ وفاداری کا عالم کیا ہے۔
جمہوریت کا ایک نمایاں اصول بلکہ خصوصیت یہ ہے کہ اکثریت جو کہ حق وہ ہے۔ اور
حق کوئی مستقل قدر نہیں بلکہ یہ اکثریت کی رائے کے ماتحت ہے۔ آج اکثریت جسے حق کہتی ہے
وہ حق ہے اور کل اگر یہی اکثریت ناحق کہتی ہے تو وہ ناحق ہو گا اس کی واضح مثال جمہوریت کے
امام امریکہ کی موجود ہے۔

1920ء میں امریکی قانون ساز اسمبلی نے اکثریت کی رائے سے شراب کو ممنوع قرار دیا اور
کوئی 14 برس تک اس قانون کے نفاذ میں ساڑھے چار ملین ڈالر خرچ ہوئے آخر 1933ء میں
اکثریت نے شراب کو جائز قرار دے دیا۔

جمہوریت کے اس اصول کے تحت ذرا اپنے حالیہ انتخابات کا جائزہ لیجئے۔

1۔ رجسٹرڈ ووٹوں کی تعداد۔ 5 کروڑ 22 لاکھ۔

2۔ اس الیکشن میں جو ووٹ ڈالے گئے۔ 1 کروڑ 98 لاکھ 36 ہزار۔

3۔ ڈالے گئے ووٹوں کا تناسب۔ 38 فیصد۔

یعنی 82 فیصد ووٹروں نے ووٹ نہیں ڈالے جس کا مطلب یہ ہے کہ ملک کے 62 فیصد ووٹروں نے کسی امیدوار کو اس قابل نہیں سمجھا کہ اسے قوم یا اسلام کی نمائندگی کا اہل قرار دیا جائے۔

یہ جو 38 فیصد ووٹ ڈالے گئے ان میں سے 38 فیصد پیپلز پارٹی کے حصے میں آئے۔ یعنی کل رجسٹرڈ ووٹوں کا 14.4 فیصد P.P نے لئے۔ یعنی ملکی 14.4 فیصد آبادی نے PP پر اعتماد کیا۔ P.P کی حکومت بن گئی۔ یا یوں کہئے کہ جمہوریت کی گت بن گئی۔

جمہوریت کا یہ حال اور اسلام کا یہ حال ہے کہ نصف صدی گزرنے کے باوجود قرآن و سنت کو اسلام کے شیدائیوں نے ملک کا سپریم لا بنے نہیں دیا۔ پھر بھی ملک کا نام اسلامی جمہوریہ پاکستان ہے۔

سٹاپ پولیس : آج ہی خبر آئی ہے کہ ہماری مستیوں کی پارلیمنٹ نے قانون پاس کر دیا ہے کہ توہین رسالت جس پر اب تک سزائے موت تھی آئندہ قابل دست اندازی پولیس نہ ہوگی۔

اب انگریز کی دور اندیشی

Long Term منصوبہ

مسلمانوں کے دلوں سے اسلام کی محبت اور محمد رسول صلی اللہ علیہ وسلم سے قلبی لگاؤ ختم کرنے اور اسے صرف ضابطے کی کارروائی بنانے کے لیے 1860ء میں جو کارروائی کی تھی اس سے ایک اور پہلو پر اثر یہ ہوا کہ اسلام کو مسخ کرنے اور مسلمانوں میں تشدد و افتراق پیدا کرنے میں بھی 1860ء کی کارروائی کا بہت بڑا ہاتھ ہے۔

مسلمانوں میں اس وقت جو نا اتفاقی پائی جاتی ہے اور اختلافی مسائل پیدا کر کے اور انہیں ہوا دے کر انہیں کفر و اسلام کے مسائل قرار دیا جاتا ہے اس کا سرا بھی اسی 1860ء کے سر ہے۔ حالانکہ حقیقت یہ ہے کہ جہاں اسلام ہے وہاں فرقہ نہیں اور جہاں فرقہ ہے وہاں اسلام نہیں بلکہ قانون کی مختلف تعبیرات کو فرقہ کا نام دے کر مسلمانوں کو خوب لڑایا جاتا ہے۔

اپنے اختلافی مسائل پر آپ غور کریں تو معلوم ہو گا کہ کسی مسئلہ کا تعلق دین سے نہیں ہے بلکہ ان کا تعلق۔

۱۔ یا تو گانے سے ہے۔

یا کھانے سے ہے۔

3- یا دکھانے یعنی Show سے ہے اور بس۔

اور اس کی وجہ یہ ہے کہ جب امام مسجد کو کہیں قرار دیا گیا تو رفتہ رفتہ جاہل لوگ اور ان ذاتوں کے لوگ امام مسجد بننے لگے جن کو گھنیا ذاتیں یا کہیں ذاتیں سمجھا جاتا ہے۔ اب یہ انسانی نفسیات کا مسئلہ ہے ہر آدمی اپنی اہمیت بنانا اور ظاہر کرنا چاہتا ہے دوسرا معاشی مسئلہ ہے کہ ہر شخص پیٹ بھر کے کھانا چاہتا ہے۔ اس لیے ان نئے اماموں نے نئے مسائل ایجاد کرنے شروع کئے۔ مثلاً کلہ شریف گانا چاہیے۔ درود شریف بھی گانا چاہیے اور قرآن شریف بھی گانا چاہیے اور اس کے لیے تو خاص راگ پہاڑی مخصوص ہے۔ لاؤڈ سپیکر نے تو اس مسئلہ کو سمیز کا کام دیا اور Music minded لوگوں نے اس کو ہاتھوں ہاتھ لیا۔

اسی طرح کھانے کے موضوع کو لیں یہ تچا، چوتھا، جمعرات، چلم گیارہویں شریف یہ ان "کہیں اماموں" نے پیٹ کی خاطر ایجاد کئے۔ آپ تاریخی جائزہ لیں تو آپ کو 1860ء سے پہلے ان میں سے کسی مسئلہ کا وجود نہیں ملے گا۔

اسی طرح کے ایک امام صاحب نے اپنی وفات سے کچھ پہلے ایک وصیت نامہ لکھوایا جس میں وصیت نمبر 12 یہ ہے۔

"اعزا سے اگر بطیب خاطر ممکن ہو تو فاتحہ میں ہفتہ میں دو تین بار ان اشیاء سے بھی کچھ بھیج دیا کریں۔ دودھ کا برف خانہ ساز اگرچہ بھینس کے دودھ کا ہو۔ مرغ کی بریانی، مرغ پلاؤ، خواہ بکری کا شامی کباب ہو۔ پراٹھے، بلائی، فیرنی، ارد کی پھریری دال مع ادروک و لوازی۔ گوشت بھری کچوریاں۔ سیب کا پانی، سوڈے کی بوتل، دودھ کا برف"۔ دیکھ لیجئے یہ ہے کھانے کے مسئلہ کی اہمیت۔

اسی طرح دکھانے کے مسائل ہیں۔ ڈرائے، جلوس، روشنیاں، ان میں گانا بجانا، یہ سب "نوہر" بنانے کے لیے ہوتا ہے۔ جشن میلاد کو دیکھ لو۔ یہ پہلے صرف سادہ سی "بارہ وفات" کے نام سے تقریب ہوتی تھی۔ پھر اس کو میلاد کا نام دیا گیا۔ دائرہ عمل ذرا وسیع ہوا پھر اسے عید میلاد کا نام دیا گیا۔ مگر عید کے لفظ کے ساتھ ایک "مصیبت" چپکی ہوئی تھی کہ ویسے روزانہ پانچ وقت نماز اور عید کے دن چھ وقت۔ لہذا اسے بھی بدلنا پڑا اور اب جشن میلاد ہے۔ کیونکہ جشن کی تعریف یہ ہے کہ جشن وہ ہوتا ہے جس میں ہر شخص اپنی پسند کے مطابق خوشی منائے، ناچے، کودے، گائے اور بہروپ دھارے۔

مختصر یہ ہے کہ یہ سارے اختلافی مسائل 1860ء کے اثرات ہیں 1860ء سے پہلے ان میں

سے کسی مسئلہ کا ذکر تاریخ میں نہیں ملتا۔ افسوس ہے کہ دشمن کی اس چال کو اب تک مسلمان
 نہیں سمجھے اور بات یہاں تک پہنچی کہ
 مسلمان در کتاب و مسلماناں در مگور

